

## 2019:PRANWAN LADAW HTA LABAN (33) NA CHYUM LAIKA

November 17, 2019

### CHYUM MUNGGA DAW 1

*Malihki 4:1-2*

Dai Nhtoi du ra ai; dai gaw wan mang zawn grung kahtet nga ai: gumrawng gumtawng ai ni hte, tara n lang ai amu galaw ai ni yawng, yi hku ndu tai na mara ai. Du ra ai nhtoi gaw, npawt ndung n ngam hkra, shanhte hpe hkru kau na ra ai, nga nna Zaw nawng Zaw wa up ai Madu tsun ai. Nye a amying hpe hkrit hkungga ai ni a ntsa e chyawm gaw, ding hpring shangun ai ajan gaw, shamai shatsai ai atsam hte du pru na ra ai.

### CHYUM MUNGGA DAW 2

*2 Htesaloni 3:7-12*

Anhte kasi ningli hte maren gara hku hkan sa galaw ra ai lam hpe nanhte nan chye nga ndai. Anhte gaw nanhte hte rau nga ai shaloi, lagawn lamawn rai nna kaman nga nga ai n rai; manu n ya ai sha, kadai wa a lusha hpe mung anhte n sha saga ai. Nanhte hta na langai a ntsa de lit li ai n shangun u ga, amu magam hte ru yak ai hta, anhte shani shana bungli galaw saga ai. Shing rai galaw ai gaw, nanhte anhte hpe n bau ra ai majaw n rai; anhte galaw ai hte maren, nanhte hkan galaw lu na matu, nanhte a matu kasi ningli tai saga ai.

Nanhte hte rau naw nga nga yang, Amu bungli n kam galaw ai wa gaw shat mung n sha u ga, ngu nna nanhte hpe htet da ga ai. Nanhte hta lawm nga ai ni nkau mi gaw lagawn lamawm rai nna, hpa amu bungli n galaw ai sha, tinang hte n seng ai hta hkan kajam nga ma ai hpe, anhte na la saga ai. Shing rai galaw nga ai ni gaw, ti nang a asak bau ya na matu, amu bungli hpe atsawm sha hkan galaw mu ga, ngu nna anhte hkan dat ai hte shadum jahprang ya nga ga ai.

## GABU GARA SHIGA

*Luka 21:5-19*

Dai nawku htingnu gaw reng hkik ai nlung hte mung, alu kumhpa ni hte mung, mawn sumli da ai rai nga ai, nga nna nkau mi tsun yang, Yesu gaw, Nanhte mu nga ai arai ni gaw, nlung langai mi a ntsa e langai mi n mara hkra, mahkra hten bya ai nhtoi du na ra ai, ngu mu ai. Shing nga jang shanhte gaw, Sara e, dai zawn galoi byin wa na rai ta? Dai byin na ni wa magang jang, hpa kumla dan pru na ra ta? ngu nna Yesu hpe san mu ai. Shaloi shi gaw, Nanhte hkalem kau ai n hkum myit ga, sadi nga mu; kaning rai nme law, masha law law wa nye a amying hte paw pru nna, Ngai gaw dai wa rai nga nngai, ahkying mung du ra ai, nga nna tsun na mara ai: shanhte a hpang hkum hkan nang nga myit.

Hpyen gasat ai hte gumlau rawt ai lam na yang, hkum hkrit myit: dai lam ni gaw shawng byin wa na ra ai: rai ti mung, jahtum ai gaw, dai shaloi jang, rai na n rai, ngu mu ai. Bai Yesu gaw shanhte hpe tsun mu ai gaw: Amyu mi hte amyu mi, mung mi hte mung mi shada da gasat hkat na mara ai; nnang nawn kaba wa ai mung, shara kaga ga hta ana zinli hte hku hku ai byin wa na ra ai: sumsing lamu de na hkrit hpa hte lamik kumla kaba mung dan pru na ra ai. Rai ti mung, dai lam yawng garai n byin yang, masha ni gaw nanhte hpe rim la nna, zingri zingrat di nhtawm, tara jawng ni hte htawng ni hta ap kau na myit dai; nye a amying majaw hkawhkam ni hte du ni a man de nanhte hpe sa bang kau na mara ai. Dai shaloi e, nanhte nye a matu sakse hkam ya na aten rai nga ai.

Dai re ai majaw, nanhte kaning ngu nna hkap tsun htan na, n tsang ra sai: kaning rai nme law, nanhte a hpyen ni nlang, n hkap htang lu hkra, ngai nanhte hpe n-gup ga hte hpaji jaw na made ai. Nanhte gaw kanu kawa ni kahpu kanau ni, mayu dama ni hte jinghku jingyu ni e pyi, ap kau ai hkum na marin dai: shanhte gaw nanhte hta na nkau mi hpe sat kau shangun na mara ai: nye a amying majaw masha yawng mayawng nanhte hpe n dawng n yawt na mara ai. 18Rai ti mung, nanhte a kara singgawng langai mi pyi, hten lu na n rai. Nanhte hkam sharang yang gaw, tinang a matu asak hpe lu la na marin dai.